

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీమద్వాల్మీకీయరామాయణం

॥ సుందరకాండం ॥

షట్త్రింశః సర్గః

*This document\* has been prepared by*

***Sunder Kidambi***

*with the blessings of*

శ్రీ రంగరామానుజ మహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, skt, Itrans, and the **Tikanna** font.

శ్రీః  
శ్రీసీతారామాభ్యాం నమః  
శ్రీమతే రామానుజాయ నమః  
॥ సుందరకాండం ॥  
షట్త్రింశః సర్గః

హనుమతా సీతాయై ముద్రికాయా అర్పణం కదా శ్రీరాఘవో  
మాముద్ధరిష్యతీతి సౌత్సుక్యం సీతాయాః ప్రశ్నో హనుమతా శ్రీరామస్య  
సీతావిషయకమనురాగం వర్ణయిత్వా సీతాయాః సాంత్వనం చ

భూయ ఏవ మహాతేజా హనూమాః పవనాత్మజః |  
అబ్రవీత్ ప్రశ్రితం వాక్యం సీతాప్రత్యయకారణాత్ || 5.36.1 ||

వానరోఽహం మహాభాగే దూతో రామస్య ధీమతః |  
రామనామాంకితం చేదం పశ్య దేవ్యంగులీయకం || 5.36.2 ||

ప్రత్యయార్థం తవానీతం తేన దత్తం మహాత్మనా |  
సమాశ్వసిహి భద్రం తే క్షీణదుఃఖఫలా హ్యసి || 5.36.3 ||

గృహీత్వా ప్రేక్షమాణా సా భర్తుః కరవిభూషితం |  
భర్తారమివ సంప్రాప్తం జానకీ ముదితాభవత్ || 5.36.4 ||

చారు తద్ వదనం తస్యాస్తామ్రశుక్లాయతేక్షణం |  
బభూవ హర్షోదగ్రం చ రాహుముక్త ఇవోడురాట్ || 5.36.5 ||

తతః సా హ్రీమతీ బాలా భర్తుః సందేశహర్షితా |  
పరితుష్టా ప్రియం కృత్వా ప్రశశంస మహాకపిం || 5.36.6 ||

విక్రాంతస్త్వం సమర్థస్త్వం ప్రాజ్ఞస్త్వం వానరోత్తమ |  
యేనేదం రాక్షసపదం త్వయైకేన ప్రధర్షితం || 5.36.7 ||

శతయోజనవిస్తీర్ణః సాగరో మకరాలయః |  
విక్రమశ్లాఘనీయేన క్రమతా గోష్పదీకృతః || 5.36.8 ||

న హి త్వాం ప్రాకృతం మన్యే వానరం వానరర్షభ |  
యస్య తే నాస్తి సంత్రాసో రావణాదపి సంభ్రమః || 5.36.9 ||

అర్హసే చ కపిశ్రేష్ఠ మయా సమభిభాషితుం |  
యద్యసి ప్రేషితస్తేన రామేణ విదితాత్మనా || 5.36.10 ||

ప్రేషయిష్యతి దుర్ధ్రో రామో నహ్యపరీక్షితం |  
పరాక్రమమవిజ్ఞాయ మత్సకాశం విశేషతః || 5.36.11 ||

దిష్ట్యా చ కుశలీ రామో ధర్మాత్మా సత్యసంగరః |  
లక్ష్మణశ్చ మహాతేజాః సుమిత్రానందవర్ధనః || 5.36.12 ||

కుశలీ యది కాకుత్స్థః కిం న సాగరమేఖలాం |  
మహీం దహతి కోపేన యుగాంతాన్నిరివోత్థితః || 5.36.13 ||

అథవా శక్తిమంతౌ తౌ సురాణామపి నిగ్రహే |  
మమైవ తు న దుఃఖానామస్తి మన్యే విపర్యయః || 5.36.14 ||

కచ్చిన్న వ్యథతే రామః కచ్చిన్న పరితప్యతే |  
ఉత్తరాణి చ కార్యాణి కురుతే పురుషోత్తమః || 5.36.15 ||

కచ్చిన్న దీనః సంభ్రాంతః కార్యేషు చ న ముహ్యతి |  
కచ్చిత్ పురుషకార్యాణి కురుతే నృపతేః సుతః || 5.36.16 ||

ద్వివిధం త్రివిధోపాయముపాయమపి సేవతే |  
విజిగీషుః సుహృత్ కచ్చిన్నిత్రేషు చ పరంతపః || 5.36.17 ||

కచ్చిన్నిత్రాణి లభతేఽమిత్రైశ్చాప్యభిగమ్యతే |  
కచ్చిత్ కల్యాణమిత్రశ్చ మిత్రైశ్చాపి పురస్కృతః || 5.36.18 ||

కచ్చిదాశాస్తి దేవానాం ప్రసాదం పార్థివాత్మజః |  
కచ్చిత్ పురుషకారం చ దైవం చ ప్రతిపద్యతే || 5.36.19 ||

కచ్చిన్న విగతస్నేహో వివాసాన్మయి రాఘవః |  
కచ్చిన్మాం వ్యసనాదస్మాన్మోక్షయిష్యతి రాఘవః || 5.36.20 ||

సుఖానాముచితో నిత్యమసుఖానామనూచితః |  
దుఃఖముత్తరమాసాద్య కచ్చిద్ రామో న సీదతి || 5.36.21 ||

కౌసల్యాయాస్తథా కచ్చిత్ సుమిత్రాయాస్తథైవ చ |  
అభీక్షం శ్రూయతే కచ్చిత్ కుశలం భరతస్య చ || 5.36.22 ||

మన్నిమిత్తేన మానార్హః కచ్చిచ్ఛోకేన రాఘవః |  
కచ్చిన్నాన్యమనా రామః కచ్చిన్మాం తారయిష్యతి || 5.36.23 ||

కచ్చిదక్షాహిణీం భీమాం భరతో భ్రాతృవత్సలః |  
ధ్వజినీం మంత్రిభిర్గుప్తాం ప్రేషయిష్యతి మత్కృతే || 5.36.24 ||

వానరాధిపతిః శ్రీమాన్ సుగ్రీవః కచ్చిదేష్యతి |  
మత్కృతే హరిభిర్వీరైర్వృతో దంతనఖాయుధైః || 5.36.25 ||

కచ్చిచ్చ లక్ష్మణః శూరః సుమిత్రానందవర్ధనః |  
అస్త్రవిచ్ఛరజాలేన రాక్షసాన్ విధమిష్యతి || 5.36.26 ||

రౌద్రేణ కచ్చిదస్త్రేణ రామేణ నిహతం రణే |  
ద్రక్ష్యామ్యల్పేన కాలేన రావణం ససుహృజ్జనం || 5.36.27 ||

కచ్చిన్న తద్ధేమసమానవర్ణం  
తస్యాననం పద్మసమానగంధి |  
మయా వినా శుష్యతి శోకదీనం  
జలక్షయే పద్మమివాతపేన || 5.36.28 ||

ధర్మాపదేశాత్ త్యజతః స్వరాజ్యం  
 మాం చాప్యరణ్యం నయతః పదాతేః |  
 నాసీద్ యథా యస్య న భీర్న శోకః  
 కచ్చిత్ స ధైర్యం హృదయే కరోతి || 5.36.29 ||

న చాస్య మాతా న పితా చ నాన్యః  
 స్నేహోద్ విశిష్టోఽస్తి మయా సమో వా |  
 తావద్ధ్యహం దూత జిజివిషేయం  
 యావత్ ప్రవృత్తిం శృణుయాం ప్రియస్య || 5.36.30 ||

ఇతీవ దేవీ వచనం మహార్థం  
 తం వానరేంద్రం మధురార్థముక్తాఽ |  
 శ్రోతుం పునస్తస్య వచోఽభిరామం  
 రామార్థయుక్తం విరరామ రామా || 5.36.31 ||

సీతాయా వచనం శ్రుత్వా మారుతిర్భీమవిక్రమః |  
 శిరస్యంజలిమాధాయ వాక్యముత్తరమబ్రవీత్ || 5.36.32 ||

న త్వామిహస్థాం జానీతే రామః కమలలోచనః |  
 తేన త్వాం నానయత్యాశు శచిమివ పురందరః || 5.36.33 ||

శ్రుత్వైవ తు వచో మహ్యం క్షిప్రమేష్యతి రాఘవః |  
 చమూం ప్రకర్షన్ మహతీం హర్యృక్షగణసంయుతాం || 5.36.34 ||

విష్టంభయిత్వా బాణౌఘైరక్షోభ్యం వరుణాలయం |  
 కరిష్యతి పురీం లంకాం కాకుత్స్థః శాంతరాక్షసాం || 5.36.35 ||

తత్ర యద్యంతరా మృత్యుర్యది దేవా మహాసురాః |  
 స్థాస్యంతి పథి రామస్య స తానపి వధిష్యతి || 5.36.36 ||

తవాదర్శనజేనార్యే శోకేన పరిపూరితః |  
న శర్మ లభతే రామః సింహార్దిత ఇవ ద్విపః || 5.36.37 ||

మందరేణ చ తే దేవి శపే మూలఫలేన చ |  
మలయేన చ వింధ్యేన మేరుణా దర్దురేణ చ || 5.36.38 ||

యథా సునయనం వల్గు బింబోష్ఠం చారుకుండలం |  
ముఖం ద్రక్ష్యసి రామస్య పూర్ణచంద్రమివోదితం || 5.36.39 ||

క్షిప్రం ద్రక్ష్యసి వైదేహి రామం ప్రస్రవణే గిరౌ |  
శతక్రతుమివాసీనం నాగపృష్ఠస్య మూర్ధని || 5.36.40 ||

న మాంసం రాఘవో భుంక్తే న చైవ మధు సేవతే |  
వన్యం సువిహితం నిత్యం భక్తమన్నాతి పంచమం || 5.36.41 ||

నైవ దంశాఽ న మశకాఽ న కీటాఽ న సరీస్పృపాఽ |  
రాఘవోఽపనయేద్ గాత్రాత్ త్వద్గతేనాంతరాత్మనా || 5.36.42 ||

నిత్యం ధ్యానపరో రామో నిత్యం శోకపరాయణః |  
నాన్యచ్ఛింతయతే కించిత్ స తు కామవశం గతః || 5.36.43 ||

అనిద్రః సతతం రామః సుప్తోఽపి చ నరోత్తమః |  
సీతేతి మధురాం వాణీం వ్యాహరన్ ప్రతిబుద్ధ్యతే || 5.36.44 ||

దృష్ట్వా ఫలం వా పుష్పం వా యచ్ఛాన్యత్ స్త్రీమనోహరం |  
బహుశో హా ప్రియేత్యేవం శ్వసంతస్త్వామభిభాషతే || 5.36.45 ||

స దేవి నిత్యం పరితప్యమాన -  
స్త్వామేవ సీతేత్యభిభాషమాణః |  
ధృతవ్రతో రాజసుతో మహాత్మా  
తవైవ లాభాయ కృతప్రయత్నః || 5.36.46 ||

సా రామసంకీర్తనపీతశోకా  
రామస్య శోకేన సమానశోకా।

శరన్ముఖేనాంబుదశేషచంద్రా  
నిశేవ వైదేహసుతా బభూవ ॥ 5.36.47 ॥

॥ ఇత్యార్షే శ్రీమద్రామాయణే వాల్మీకీయే ఆదికావ్యే సుందరకాండే షట్త్రింశః సర్గః॥